

śrīḥ
śrīmatē rāmānujāya namaḥ
śrīmatē nigamāntamahādēśikāya namaḥ
śrīsītālakṣmaṇabharataśatrughnahanumatsamēta śrīrāmacandra
parabrahmaṇē namaḥ

śrīmadrāmāyaṇē vālmīkiyē ādikāvye yuddhakāṇḍē

॥ saptasāṣṭitamah sargaḥ ॥

This document has been prepared by

Sunder Kidāmbi

with the blessings of

śrī raṅgarāmānuja mahādēśikan

His Holiness śrīmad āṇḍavan śrīraṅgam

śrīḥ
śrīmatē rāmānujāya namaḥ
śrīmatē nigamāntamahādēśikāya namaḥ
śrīsītālakṣmaṇabharataśatrughnahanumatsamēta śrīrāmacandra
parabrahmaṇē namaḥ

॥ saptasāṣṭitamah sargaḥ ॥

kumbhakarṇakarṭṛkaṃ ghōraṃ yuddhaṃ śrīrāmēṇa tasya
vadhaśca

tē nivṛttā mahākāyāḥ
śrutvāṅgadavacastadā |
naiṣṭhikīm buddhimāsthāya
sarvē saṅgrāmakāṅkṣiṇaḥ ॥ 6.67.1 ॥

samudīritavīryāstē
samārōpitavikramāḥ |
paryavasthāpitā vākyai -
raṅgadēna balīyasā ॥ 6.67.2 ॥

prayātāśca gatā harṣaṃ
maraṇē kṛtaniścayāḥ |
cakruḥ sutumulaṃ yuddhaṃ
vānarāstyaktajīvitāḥ ॥ 6.67.3 ॥

atha vṛkṣān mahākāyāḥ
sānūni sumahānti ca |

vānarāstūrṇamudyamya

kumbhakarṇamabhidravan || 6.67.4 ||

kumbhakarṇaḥ susaṅkruddhō

gadāmudyamya vīryavān |

dharṣayan sa mahākāyaḥ

samantād vyakṣipad ripūn || 6.67.5 ||

śatāni sapta cāṣṭau ca

sahasrāṇi ca vānarāḥ |

prakīrṇāḥ śēratē bhūmau

kumbhakarṇēna tāḍitāḥ || 6.67.6 ||

ṣōḍaśāṣṭau ca daśa ca

viṃśatrimśattathaiva ca |

parikṣipya ca bāhubhyāṃ

khādan sa paridhāvati |

bhakṣayan bhṛśasaṅkruddhō

garuḍaḥ pannagāniva || 6.67.7 ||

kṛcchrēṇa ca samāśvastāḥ

saṅgamyā ca tatastataḥ |

vṛkṣādrihastā haraya -

stasthuḥ saṅgrāmamūrdhani || 6.67.8 ||

tataḥ parvatamutpāṭya

dvividaḥ plavagarṣabhaḥ |

dudrāva giriśṛṅgābhaṃ

vilamba iva tōyadaḥ || 6.67.9 ||

taṃ samutpāṭya cikṣēpa
 kumbhakarṇāya vānaraḥ |
 tamaprāpya mahākāyaṃ
 tasya sainya'patat tataḥ || 6.67.10 ||

mamardāśvān gajāṃścāpi
 rathāṃścāpi gajōttamān |
 tāni cānyāni rakṣāṃsi
 ēvaṃ cānyadgirēḥ śiraḥ || 6.67.11 ||

tacchailavēgābhihataṃ
 hatāśvaṃ hatasārathim |
 rakṣasāṃ rudhiraklinnaṃ
 babhūvāyōdhanam mahat || 6.67.12 ||

rathinō vānarēndrāṇāṃ
 śaraiḥ kālāntakōpamaiḥ |
 śirāṃsi nardatāṃ jahruḥ
 sahasā bhīmaniḥsvanāḥ || 6.67.13 ||

vānarāśca mahātmānaḥ
 samutpāṭya mahādrumān |
 rathānaśvān gajānuṣṭrān
 rākṣasānabhyasūdayan || 6.67.14 ||

hanūmāñśailaśṛṅgāṇi
 śilāśca vividhān drumān |
 vavarṣa kumbhakarṇasya
 śirasyambaramāsthitaḥ || 6.67.15 ||

tāni parvataśṛṅgāṇi
 śūlēna sa bibhēda ha |
 babhañja vṛkṣavarṣaṃ ca
 kumbhakarṇō mahābalaḥ || 6.67.16 ||

tatō harīṇāṃ tadanīkamugraṃ
 dudrāva śūlaṃ niśitaṃ pragṛhya |
 tasthau sa tasyāpatataḥ parastā -
 nmahīdharāgraṃ hanumān pragṛhya || 6.67.17 ||

sa kumbhakarṇaṃ kupitō jaghāna
 vēgēna śailōttamabhīmakāyam |
 sañcukṣubhē tēna tadābhibhūtō
 mēdārdragātrō rudhirāvasiktaḥ || 6.67.18 ||

sa śūlamāvidhya taḍitprakāśaṃ
 giriṃ yathā prajvalitāgniśṛṅgam |
 bāhvantarē mārutimājaghāna
 guhō'calaṃ krauñcamivōgraśaktyā || 6.67.19 ||

sa śūlanirbhinnamahābhujāntaraḥ
 pravihvalaḥ śōṇitamudvaman mukhāt |
 nanāda bhīmaṃ hanumān mahāhavē
 yugāntamēghastanitasvanōpamam || 6.67.20 ||

tatō vinēduḥ sahasā prahr̥ṣṭā
 rakṣōgaṇāstaṃ vyathitaṃ samīkṣya |
 plavaṅgamāstu vyathitā bhayārtāḥ
 pradudruvuḥ saṃyati kumbhakarṇāt || 6.67.21 ||

tatastu nīlō balavān
 paryavasthāpayan balam |
 pravicikṣēpa śailāgram
 kumbhakarṇāya dhīmatē || 6.67.22 ||

tadāpatantaṃ samprēksya
 muṣṭinābhijaghāna ha |
 muṣṭiprahārābhihataṃ
 tacchailāgram vyaśīryata |
 savisphuliṅgaṃ saivālaṃ
 nipapāta mahītalē || 6.67.23 ||

ṛṣabhaḥ śarabhō nīlō
 gavākṣō gandhamādanaḥ |
 pañca vānaraśārdūlāḥ
 kumbhakarṇamupādravan || 6.67.24 ||

śailairvṛkṣaistalaiḥ pādai -
 rmuṣṭibhiśca mahābalāḥ |
 kumbhakarṇaṃ mahākāyaṃ
 nijaghnuḥ sarvatō yudhi || 6.67.25 ||

sparsāniva prahārāmstān
 vēdayānō na vivyathē |
 ṛṣabhaṃ tu mahāvēgaṃ
 bāhubhyāṃ pariśasvajē || 6.67.26 ||

kumbhakarṇabhujābhyāṃ tu
 pīditō vānararṣabhaḥ |

nipapātarṣabhō bhīmaḥ
 pramukhāgataśōṇitaḥ || 6.67.27 ||

muṣṭinā śarabhaṃ hatvā
 jānunā nīlamāhavē |
 ājaghāna gavākṣaṃ tu
 talēnēndraripustadā |
 pādēnābhyahanat kruddha -
 starasā gandhamādanam || 6.67.28 ||

dattaprahāravvyathitā
 mumuhuḥ śōṇitōkṣitāḥ |
 nipētustē tu mēdinyāṃ
 nikṛttā iva kiṃśukāḥ || 6.67.29 ||

tēṣu vānaramukhyēṣu
 pātītēṣu mahātmasu |
 vānarāṇāṃ sahasrāṇi
 kumbhakarṇaṃ pradudruvuḥ || 6.67.30 ||

taṃ śailamiva śailābhāḥ
 sarvē tu plavagarṣabhāḥ |
 samāruhya samutpatya
 dadaṃśuśca mahābalāḥ || 6.67.31 ||

taṃ nakhairdaśanaiścāpi
 muṣṭibhirbāhubhistathā |
 kumbhakarṇaṃ mahābāhuṃ
 nijaghuḥ plavagarṣabhāḥ || 6.67.32 ||

sa vānarasahasrēstu
 vicitāḥ parvatōpamaḥ |
 rarāja rākṣasavyāghrō
 girirātmaruhairiva || 6.67.33 ||

bāhubhyāṃ vānarān sarvān
 pragṛhya sa mahābalaḥ |
 bhakṣayāmāsa saṅkruddhō
 garuḍaḥ pannagāniva || 6.67.34 ||

prakṣiptāḥ kumbhakarṇēna
 vaktrē pātālasannibhē |
 nāsāpuṭābhyāṃ sañjagmuḥ
 karṇābhyāṃ caiva vānarāḥ || 6.67.35 ||

bhakṣayan bhṛśasaṅkruddhō
 harīn parvatasannibhaḥ |
 babhañja vānarān sarvān
 saṅkruddhō rākṣasōttamaḥ || 6.67.36 ||

māṃsaśōṇitasāṅklēdāṃ
 kurvan bhūmiṃ sa rākṣasaḥ |
 cacāra harisainyēṣu
 kālāgniriva mūrccitaḥ || 6.67.37 ||

vajrahastō yathā śakraḥ
 pāśahasta ivāntakaḥ |
 śūlahastō babhau yuddhē
 kumbhakarṇō mahābalaḥ || 6.67.38 ||

yathā śuṣkāṇyaraṇyāni
 grīṣmē dahati pāvakaḥ |
 tathā vānarasainyāni
 kumbhakarṇō dadāha saḥ || 6.67.39 ||

tatastē vadhyamānāstu
 hatayūthāḥ plavaṅgamāḥ |
 vānarā bhayaśaṃvignā
 vinēdurvikṛtaiḥ svaraiḥ || 6.67.40 ||

anēkaśō vadhyamānāḥ
 kumbhakarṇēna vānarāḥ |
 rāghavaṃ śaraṇaṃ jagmu -
 rvyathitā bhinnacētasāḥ || 6.67.41 ||

prabhagnān vānarān dṛṣṭvā
 vajrahastātmajātmajāḥ |
 abhyadhāvata vēgēna
 kumbhakarṇaṃ mahāhavē || 6.67.42 ||

śailaśṛṅgaṃ mahad grhya
 vinadan sa muhurmuḥuḥ |
 trāsayan rākṣasān sarvān
 kumbhakarṇapadānugān || 6.67.43 ||

cikṣēpa śailaśikharaṃ
 kumbhakarṇasya mūrdhani |
 sa tēnābhihatō mūrdhni
 śailēnēndraripustadā || 6.67.44 ||

kumbhakarṇaḥ prajajvāla
krōdhēna mahatā tadā |
sō'bhyadhāvata vēgēna
vāliputramamarṣaṇaḥ || 6.67.45 ||

kumbhakarṇō mahānāda -
strāsayan sarvavānarān |
śūlaṃ sasarja vai rōṣā -
daṅgadē tu mahābalaḥ || 6.67.46 ||

tadāpatantaṃ balavān
yuddhamārgaviśāradaḥ |
lāghavānmōkṣayāmāsa
balavān vānararṣabhaḥ || 6.67.47 ||

utpatya cainaṃ tarasā
talēnōrasyatāḍayat |
sa tēnābhihataḥ kōpāt
pramumōhācalōpamaḥ || 6.67.48 ||

sa labdhasaṃjñō'tibalō
muṣṭiṃ saṅgrhya rākṣasaḥ |
apahastēna cikṣēpa
visaṃjñāḥ sa papāta ha || 6.67.49 ||

tasmin plavagaśārdulē
visaṃjñē patitē bhuvi |
tacchūlaṃ samupādāya
sugrīvamabhidudruvē || 6.67.50 ||

tamāpatantaṃ samprēkṣya
kumbhakarṇaṃ mahābalaṃ |
utpapāta tadā vīraḥ
sugrīvō vānarādhipaḥ || 6.67.51 ||

sa parvatāgramutkṣipya
samāvidhya mahākapiḥ |
abhidudrāva vēgēna
kumbhakarṇaṃ mahābalaṃ || 6.67.52 ||

tamāpatantaṃ samprēkṣya
kumbhakarṇaḥ plavaṅgamam |
tasthau vivṛttasarvāṅgō
vānarēndrasya sammukhaḥ || 6.67.53 ||

kapiśōṇitadigdhāṅgaṃ
bhakṣayantaṃ mahākapīn |
kumbhakarṇaṃ sthitaṃ drṣṭvā
sugrīvō vākyamabravīt || 6.67.54 ||

pātītāśca tvayā vīrāḥ
kṛtaṃ karma suduṣkaram |
bhakṣitāni ca sainyāni
prāptaṃ tē paramaṃ yaśaḥ || 6.67.55 ||

tyaja tad vānarānīkaṃ
prākṛtaiḥ kiṃ kariṣyasi |
sahasvaikaṃ nipātaṃ mē
parvatasyāsyā rākṣasa || 6.67.56 ||

tad vākyaṃ harirājasya
 sattvadhairyasamanvitam |
 śrutvā rākṣasaśārdūlaḥ
 kumbhakarṇō'bravīd vacaḥ || 6.67.57 ||

prajāpatēstu pautrastvaṃ
 tathaivarkṣarajaḥsutaḥ |
 dhṛtipauruṣasampanna -
 stasmād garjasi vānara || 6.67.58 ||

sa kumbhakarṇasya vacō niśamya
 vyāvidhya śailaṃ sahasā mumōca |
 tēnājadhānōrasi kumbhakarṇaṃ
 śailēna vajrāśanisannibhēna || 6.67.59 ||

tacchailaśṛṅgaṃ sahasā vibhinnaṃ
 bhujāntarē tasya tadā viśālē |
 tatō viṣēduḥ sahasā plavaṅgā
 rakṣōgaṇāścāpi mudā vinēduḥ || 6.67.60 ||

sa śailaśṛṅgābhihataścukōpa
 nanāda rōṣācca vivṛtya vaktram |
 vyāvidhya śūlaṃ sa taditprakāśaṃ
 cikṣēpa haryṛkṣapatērvadhāya || 6.67.61 ||

tat kumbhakarṇasya bhujapraṇunnaṃ
 śūlaṃ śitaṃ kāñcanadhāmayaṣṭim |
 kṣipraṃ samutpatya nigrhya dōrbhyāṃ
 babhañja vēgēna sutō'nilasya || 6.67.62 ||

kṛtaṃ bhārasahasrasya
 śūlaṃ kālāyasam mahat |
 babhañja jānumārōpya
 tadā hr̥ṣṭaḥ plavaṅgamaḥ || 6.67.63 ||

śūlaṃ bhagnaṃ hanumatā
 dṛṣṭvā vānaravāhinī |
 hr̥ṣṭā nanāda bahuśaḥ
 sarvataścāpi dudruvē || 6.67.64 ||

babhūvātha paritrastō
 rākṣasō vimukhō'bhavat |
 siṃhanādaṃ ca tē cakruḥ
 prahr̥ṣṭā vanagōcarāḥ |
 mārutiṃ pūjayāñcakru -
 rdr̥ṣṭvā śūlaṃ tathāgatam || 6.67.65 ||

sa tat tathā bhagnamavēkṣya śūlaṃ
 cukōpa rakṣōdhipatirmahātmā |
 utpātya laṅkāmalayāt sa śṛṅgaṃ
 jaghāna sugrīvamupētya tēna || 6.67.66 ||

sa śailaśṛṅgābhihatō viṣaṃjñāḥ
 papāta bhūmau yudhi vānarēndraḥ |
 taṃ vīkṣya bhūmau patitaṃ viṣaṃjñam
 nēduḥ prahr̥ṣṭā yudhi yātudhānāḥ || 6.67.67 ||

samabhyupētyādbhutaghōravīryam
 sa kumbhakarṇō yudhi vānarēndram |

jahāra sugrīvamabhipragr̥hya

yathānilō mēghamiva pracaṇḍaḥ || 6.67.68 ||

sa taṃ mahāmēghanikāśarūpa -

mutpāṭya gacchan yudhi kumbhakarṇaḥ |

rarāja mērupratimānarūpō

mēruryathā vyucchritaghōraśṛṅgaḥ || 6.67.69 ||

tatastamādāya jagāma vīraḥ

saṃstūyamānō yudhi rākṣasēndraḥ |

śṛṅvan ninādaṃ tridivālayānāṃ

plavaṅgarājagrahavismitānām || 6.67.70 ||

tatastamādāya tadā sa mēnē

harīndramindrōpamamindravīryaḥ |

asmin hatē sarvamidam hatam syāt

sarāghavaṃ sainyaṃ mitīndraśatruḥ || 6.67.71 ||

vidrutāṃ vāhinīm dr̥ṣṭvā

vānarāṇāmitastataḥ |

kumbhakarṇēna sugrīvaṃ

gr̥hītaṃ cāpi vānaram || 6.67.72 ||

hanūmāṃścintayāmāsa

matimān mārutātmajaḥ |

ēvaṃ gr̥hītē sugrīvē

kiṃ kartavyaṃ mayā bhavēt || 6.67.73 ||

yaddhi nyāyyaṃ mayā kartuṃ

tat kariṣyāmyasaṃśayam |

*bhūtvā parvatasankāśō
nāśayiṣyāmi rākṣasam || 6.67.74 ||*

*mayā hatē saṃyati kumbhakarṇē
mahābalē muṣṭiviśīrṇadēhē |
vimōcitē vānarapārthivē ca
bhavantu hr̥ṣṭāḥ plavagāḥ samagrāḥ || 6.67.75 ||*

*athavā svayamapyēṣa
mōkṣaṃ prāpsyati vānaraḥ |
gr̥hītō'yaṃ yadi bhavēt
tridaśaiḥ sāsurōragaiḥ || 6.67.76 ||*

*manyē na tāvadātmānaṃ
budhyatē vānarādhipaḥ |
śailaprahārābhihataḥ
kumbhakarṇēna saṃyugē || 6.67.77 ||*

*ayaṃ muhūrtāt sugrīvō
labdhasamjñō mahāhavē |
ātmanō vānarāṇāṃ ca
yat pathyaṃ tat kariṣyati || 6.67.78 ||*

*mayā tu mōkṣitasyāsyā
sugrīvasya mahātmanaḥ |
aprītiśca bhavēt kaṣṭhā
kīrtināśaśca śāśvataḥ || 6.67.79 ||*

*tasmānmuhūrtaṃ kāṅkṣiṣyē
vikramaṃ mōkṣitasya tu |*

bhinnaṃ ca vānarāṅikam

tāvadāśvāsyaṃyāham || 6.67.80 ||

ityēvaṃ cintayitvātha

hanūmān mārutātmajaḥ |

bhūyaḥ saṃstambhayāmāsa

vānarāṅam mahācamūm || 6.67.81 ||

sa kumbhakarṇō'tha vivēśa laṅkāṃ

sphurantamādāya mahāhariṃ tam |

vimānacaryāgrhagōpurasthaiḥ

puṣpāgryavarṣairabhipūjyamānaḥ || 6.67.82 ||

lājagandhōdavarṣaistu

sēcyamānaḥ śanaiḥ śanaiḥ |

rājavīthyāstu śītatvāt

saṃjñāṃ prāpa mahābalaḥ || 6.67.83 ||

tataḥ sa saṃjñāmupalabhya kṛcchrād

balīyasastasya bhujāntarasthaḥ |

avēkṣamāṅaḥ purarājamārgam

vicintayāmāsa muhurmahātmā || 6.67.84 ||

ēvaṃ grhītēna kathaṃ nu nāma

śakyaṃ mayā sampratikartumadya |

tathā kariṣyāmi yathā hariṅāṃ

bhaviṣyatīṣṭaṃ ca hitaṃ ca kāryam || 6.67.85 ||

tataḥ karāgraiḥ sahasā samētya

rājā hariṅāmamarēndraśatrōḥ |

kharaiśca karṇau daśanaiśca nāsāṃ
 dadamśa pādairvidadāra pārśvau || 6.67.86 ||

sa kumbhakarṇō hṛtakarṇanāsō
 vidāritastēna radairnakhaiśca |
 rōṣābhibhūtaḥ kṣatajārdragātraḥ
 sugrīvamāvidhya pipēṣa bhūmau || 6.67.87 ||

sa bhūtalē bhīmabalābhipiṣṭaḥ
 surāribhistairabhihanyamānaḥ |
 jagāma khaṃ kandukavajjavēna
 punaśca rāmēṇa samājagāma || 6.67.88 ||

karṇanāsāvihīnastu
 kumbhakarṇō mahābalaḥ |
 rarāja sōṇitōtsiktō
 giriḥ prasravaṇairiva || 6.67.89 ||

sōṇitārdrō mahākāyō
 rākṣasō bhīmadarśanaḥ |
 yuddhāyābhimukhō bhūyō
 manaścakrē niśācaraḥ || 6.67.90 ||

amarṣācchōṇitōdgārī
 śuśubhē rāvaṇānujaḥ |
 nīlāñjanacayaprakhyaḥ
 sasandhya iva tōyadaḥ || 6.67.91 ||

gatē ca tasmin surarājaśatruḥ
 krōdhāt pradudrāva raṇāya bhūyaḥ |

anāyudhō'smīti vicintya raudrō
ghōraṃ tadā mudgaramāsasāda || 6.67.92 ||

tataḥ sa puryāḥ sahasā mahaujā
niṣkramya tad vānarasainyamugram |
babhakṣa rakṣō yudhi kumbhakarṇaḥ
prajā yugāntāgniriva pravṛddhaḥ || 6.67.93 ||

bubhukṣitaḥ śōṇitamāṃsagṛdhnuḥ
praviśya tad vānarasainyamugram |
cakhāda rakṣāṃsi harīn piśācā -
nr̥kṣāṃśca mōhād yudhi kumbhakarṇaḥ |
yathaiva mṛtyurharatē yugāntē
sa bhakṣayāmāsa harīṃśca mukhyān || 6.67.94 ||

ēkaṃ dvau trīn bahūn kruddhō
vānarān saha rākṣasaiḥ |
samādāyaikahastēna
pracikṣēpa tvaran mukhē || 6.67.95 ||

samprasravaṃstadā mēdaḥ
śōṇitaṃ ca mahābalaḥ |
vadhyamānō nagēndrāgrai -
rbhakṣayāmāsa vānarān || 6.67.96 ||

tē bhakṣyamāṇā harayō
rāmaṃ jagmustadā gatim |
kumbhakarṇō bhṛśaṃ kruddhaḥ
kapīn khādan pradhāvati || 6.67.97 ||

śatāni sapta cāṣṭau ca
 viṁśattriṁśat tathaiva ca |
 sampariṣvajya bāhubhyāṃ
 khādan viparidhāvati || 6.67.98 ||

mēdōvasāsōṇitadigdhaḡātraḡ
 karṇāvasaktagrathitāntramālaḡ |
 vavarṣa sūlāni sutīkṣṇadamṣtraḡ
 kālō yugāntastha iva pravṛddhaḡ || 6.67.99 ||

tasmin kālē sumitrāyāḡ
 putraḡ parabalārdanaḡ |
 cakāra lakṣmaṇaḡ kruddhō
 yuddhaṃ parapurañjayaḡ || 6.67.100 ||

sa kumbhakarṇasya śarā -
 ṅśarīrē sapta vīryavān |
 nicakhānādādē cānyān
 visasarja ca lakṣmaṇaḡ || 6.67.101 ||

pīḍyamānastadastraṃ tu
 viśēṣaṃ tat sa rākṣasaḡ |
 tataścukōpa balavān
 sumitrānandavardhanaḡ || 6.67.102 ||

athāsya kavacaṃ śubhraṃ
 jāmbūnadamayaṃ śubham |
 pracchādayāmāsa śaraiḡ
 sandhyābhramiva mārutaḡ || 6.67.103 ||

nīlāñjanacayaprakhyaḥ
 śaraiḥ kāñcanabhūṣaṇaiḥ |
 āpīḍyamānaḥ śuśubhē
 mēghaiḥ sūrya ivāṃśumān || 6.67.104 ||

tataḥ sa rākṣasō bhīmaḥ
 sumitrānandavardhanam |
 sāvajñamēva prōvāca
 vākyaṃ mēghaughaniḥsvanaḥ || 6.67.105 ||

antakasyāpyakaṣṭēna
 yudhi jētāramāhavē |
 yudhyatā māmabhītēna
 khyāpitā vīratā tvayā || 6.67.106 ||

pragrhitāyudhasyēha
 mṛtyōriva mahāmṛdhē |
 tiṣṭhannapyagrataḥ pūjyaḥ
 kimu yuddhapradāyakaḥ || 6.67.107 ||

airāvataṃ samārūḍhō
 vṛtaḥ sarvāmaraiḥ prabhuḥ |
 naiva śakrō'pi samarē
 sthitapūrvāḥ kadācana || 6.67.108 ||

adya tvayāhaṃ saumitrē
 bālēnāpi parākramaiḥ |
 tōṣitō gantumicchāmi
 tvāmanujñāpya rāghavam || 6.67.109 ||

yat tu vīryabalōtsāhai -
 stōṣitō'ham raṇē tvayā |
 rāmamēvaikamicchāmi
 hantum yasmin hatē hatam || 6.67.110 ||

rāmē mayātra nihatē
 yē'nyē sthāsyanti saṃyugē |
 tānahaṃ yōdhayisyāmi
 svabalēna pramāthinā || 6.67.111 ||

ityuktavākyaṃ tad rakṣaḥ
 prōvāca stutisaṃhitam |
 mṛdhē ghōrataraṃ vākyaṃ
 saumitriḥ prahasanniva || 6.67.112 ||

yastvaṃ śakrādibhirdēvai -
 rasahyaḥ prāpya pauraṣam |
 tat satyaṃ nānyathā vīra
 dṛṣṭastē'dya parākramaḥ || 6.67.113 ||

ēṣa dāśarathī rāma -
 stiṣṭhatyadririvācalaḥ |
 iti śrutvā hyanādrtya
 lakṣmaṇaṃ sa niśācaraḥ || 6.67.114 ||

atikramya ca saumitriṃ
 kumbhakarṇō mahābalaḥ |
 rāmamēvābhidudrāva
 kampayanniva mēdinīm || 6.67.115 ||

atha dāśarathī rāmō
 raudramastraṃ prayōjayan |
 kumbhakarṇasya hṛdayē
 sasarja niśitāñśarān || 6.67.116 ||

tasya rāmēṇa viddhasya
 sahasābhipradhāvataḥ |
 aṅgāramiśrāḥ kruddhasya
 mukhānniścērurarciṣaḥ || 6.67.117 ||

rāmāstraviddhō ghōraṃ vai
 nardan rākṣasapuṅgavaḥ |
 abhyadhāvata saṅkruddhō
 harīn vidrāvayan raṇē || 6.67.118 ||

tasyōrasi nimagnāstē
 śarā barhiṇavāsasaḥ |
 hastāccāsya paribhraṣṭā
 gadā cōrvyāṃ papāta ha || 6.67.119 ||

āyudhāni ca sarvāṇi
 viprakīryanta bhūtalē |
 sa nirāyudhamātmānaṃ
 yadā mēnē mahābalaḥ || 6.67.120 ||

muṣṭibhyāṃ ca karābhyāṃ ca
 cakāra kadanaṃ mahat |
 sa bāṇairatividdhāṅgaḥ
 kṣatajēna samukṣitaḥ |

rudhiraṃ parisusrāva

giriḥ prasravaṇaṃ yathā || 6.67.121 ||

sa tīvrēṇa ca kōpēna

rudhirēṇa ca mūrccitaḥ |

vānarān rākṣasāṅkṣān

khādan sa paridhāvati || 6.67.122 ||

atha śṛṅgaṃ samāvidhya

bhīmaṃ bhīmaparākramaḥ |

cikṣēpa rāmamuddiśya

balavānantakōpamaḥ || 6.67.123 ||

aprāptamantarā rāmaḥ

saptabhistamajihmagaiḥ |

cicchēda giriśṛṅgaṃ taṃ

punaḥ sandhāya kārmukam || 6.67.124 ||

tatastu rāmō dharmātmā

tasya śṛṅgaṃ mahat tadā |

śaraiḥ kāñcanacitrāṅgai -

ścicchēda bharatāgrajaḥ || 6.67.125 ||

tanmēruśikharākāraṃ

dyōtamānamiva śriyā |

dvē śatē vānarāṇāṃ ca

patamānamapātayat || 6.67.126 ||

tasmin kālē sa dharmātmā

lakṣmaṇō rāmamabravit |

kumbhakarṇavadhē yuktō
yōgān parimṛśan bahūn || 6.67.127 ||

naivāyaṃ vānarān rājan
na vijānāti rākṣasān |
mattaḥ śōṇitagandhēna
svān parāṃścaiva khādati || 6.67.128 ||

sādhvēnamadhirōhantu
sarvatō vānararṣabhāḥ |
yūthapāśca yathā mukhyā -
stiṣṭhantvasmin samantataḥ || 6.67.129 ||

adyāyaṃ durmatih kālē
gurubhāraprapīḍitaḥ |
pracaran rākṣasō bhūmau
nānyān hanyāt plavaṅgamān || 6.67.130 ||

tasya tad vacanaṃ śrutvā
rājaputrasya dhīmataḥ |
tē samārururhrṣṭāḥ
kumbhakarṇaṃ mahābalāḥ || 6.67.131 ||

kumbhakarṇastu saṅkruddhaḥ
samārūḍhaḥ plavaṅgamaih |
vyadhūnayat tān vēgēna
duṣṭahastīva hastipān || 6.67.132 ||

tān dṛṣṭvā nirdhutān rāmō
ruṣṭō'yamiti rākṣasam |

samutpapāta vēgēna

dhanuruttamamādadē || 6.67.133 ||

krōdharaktēkṣaṇō dhīrō

nirdahanniva cakṣuṣā |

rāghavō rākṣasaṃ vēgā -

dabhidudrāva vēgitaḥ |

yūthapān harṣayan sarvān

kumbhakarṇabalārditān || 6.67.134 ||

sa cāpamādāya bhujāṅgakalpaṃ

ḍṛḍhajyamugraṃ tapanīyacitram |

harīn samāśvāsya samutpapāta

rāmō nibaddhōttamatūṇabāṇaḥ || 6.67.135 ||

sa vānaragaṇaistaistu

vṛtaḥ paramadurjayaiḥ |

lakṣmaṇānucarō vīraḥ

sampratsthē mahābalaḥ || 6.67.136 ||

sa dadarśa mahātmānaṃ

kirīṭinamarindamam |

śōṇitāplutaraktākṣaṃ

kumbhakarṇaṃ mahābalaḥ || 6.67.137 ||

sarvān samabhidhāvantaṃ

yathā ruṣṭaṃ diśāgajam |

mārgamāṇaṃ harīn kruddhaṃ

rākṣasaiḥ parivāritam || 6.67.138 ||

vindhyamandarasaṅkāśaṃ
 kāñcanāṅgadabhūṣaṇam |
 sravantam rudhiraṃ vaktrād
 varṣamēghamivōtthitam || 6.67.139 ||

jihvayā parilihyantaṃ
 sṛkkiṇī śōṇitōkṣitē |
 mṛdnantaṃ vānarānīkaṃ
 kālāntakayamōpamam || 6.67.140 ||

taṃ dṛṣṭvā rākṣasaśrēṣṭhaṃ
 pradīptānalavarcasam |
 visphārayāmāsa tadā
 kārmukaṃ puruṣarṣabhaḥ || 6.67.141 ||

sa tasya cāpanirghōṣāt
 kupitō rākṣasarṣabhaḥ |
 amṛṣyamāṇastaṃ ghōṣa -
 mabhidudrāva rāghavam || 6.67.142 ||

tatastu vātōddhatamēghakalpaṃ
 bhujāṅgarājōttamabhōgabāhuḥ |
 tamāpatantaṃ dharaṇīdharābha -
 movāca rāmō yudhi kumbhakarṇam || 6.67.143 ||

āgaccha rakṣō'dhipa mā viśāda -
 mavasthitō'haṃ pragṛhītacāpaḥ |
 avēhi māṃ śakrasapatna rāmaṃ
 mayā muhūrtād bhavitā vicētāḥ || 6.67.144 ||

rāmō'yamiti vijñāya
 jahāsa vikṛtasvanam |
 abhyadhāvata saṅkruddhō
 harīn vidrāvayan raṇē || 6.67.145 ||

dārayanniva sarvēśāṃ
 hṛdayāni vanaukasām |
 prahasya vikṛtaṃ bhīmaṃ
 sa mēghastanitōpamam || 6.67.146 ||

kumbhakarṇō mahātējā
 rāghavaṃ vākyamabravīt |
 nāhaṃ virādhō vijñēyō
 na kabandhaḥ kharō na ca |
 na vālī na ca mārīcaḥ
 kumbhakarṇaḥ samāgataḥ || 6.67.147 ||

paśya mē mudgaramḥ bhīmaṃ
 sarvaṃ kālāyasaṃ mahat |
 anēna nirjitā dēvā
 dānavāśca purā mayā || 6.67.148 ||

vikarṇanāsa iti māṃ
 nāvajñātum tvamarhasi |
 svalpāpi hi na mē pīḍā
 karṇanāsāvināśanāt || 6.67.149 ||

darśayēkṣvākuśārdūla
 vīryaṃ gātrēṣu mē'nagha |

tatastvāṃ bhakṣayiṣyāmi

dr̥ṣṭapauruṣavikramam || 6.67.150 ||

sa kumbhakarṇasya vacō niśamya

rāmaḥ supuṅkhān visasarja bāṇān |

tairāhatō vajrasamappravēgai -

rna cukṣubhē na vyathatē surāriḥ || 6.67.151 ||

yaiḥ sāyakaiḥ sālavarā nikṛttā

vālī hatō vānarapuṅgavaśca |

tē kumbhakarṇasya tadā śarīraṃ

vajrōpamā na vyathayāmpracakruḥ || 6.67.152 ||

sa vāridhārā iva sāyakāṃstān

pibañśarīrēṇa mahēndraśatruḥ |

jaghāna rāmasya śarappravēgaṃ

vyāvidhya taṃ mudgaramugravēgam || 6.67.153 ||

tatastu rakṣaḥ kṣatajānuliptaṃ

vitṛāsanam dēvamahācamūnām |

vyāvidhya taṃ mudgaramugravēgaṃ

vidrāvayāmāsa camūṃ harīṇām || 6.67.154 ||

vāyavyamādāya tatō'parāstraṃ

rāmaḥ pracikṣēpa niśācarāya |

samudgaram tēna jahāra bāhuṃ

sa kṛttabāhustumulaṃ nanāda || 6.67.155 ||

sa tasya bāhurgiriśṅgakalpaḥ

samudgarō rāghavabāṇakṛttaḥ |

papāta tasmin harirājasainyē
jaghāna tāṃ vānaravāhinīm ca || 6.67.156 ||

tē vānarā bhagnahatāvaśēśāḥ
paryantamāśritya tadā viṣaṇṇāḥ |
prapīditāṅgā dadṛśuḥ sughōraṃ
narēndrarakṣō'dhipasannipātam || 6.67.157 ||

sa kumbhakarṇō'stranikṛttabāhu -
rmahāsikṛttāgra ivācalēndraḥ |
utpāṭayāmāsa karēṇa vṛkṣaṃ
tatō'bhidudrāva raṇē narēndram || 6.67.158 ||

taṃ tasya bāhuṃ sahatālavṛkṣaṃ
samudyataṃ pannagabhōgakalpam |
aindrāstrayuktēna jaghāna rāmō
bāṇēna jāmbūnadacitritēna || 6.67.159 ||

sa kumbhakarṇasya bhujō nikṛttaḥ
papāta bhūmau girisannikāśaḥ |
vicēṣṭamānō nijaghāna vṛkṣā -
ñśailāñśilāvānararakṣasāmśca || 6.67.160 ||

taṃ chinnabāhuṃ samavēkṣya rāmaḥ
samāpatantaṃ sahasā nadantam |
dvāvardhacandrau niśitau pragṛhya
cicchēda pādau yudhi rākṣasasya || 6.67.161 ||

tau tasya pādau pradiśō diśaśca
girērguhāścaiva mahārṇavaṃ ca |

laṅkāṃ ca sēnāṃ kapirākṣasānāṃ
vinādayantau vinipētatuśca || 6.67.162 ||

nikṛttabāhurvinikṛttapādō
vidārya vaktraṃ vaḍavāmukhābham |
dudrāva rāmaṃ sahasābhigarjan
rāhuryathā candramivāntarikṣē || 6.67.163 ||

apūrayat tasya mukhaṃ śītāgrai
rāmaḥ śarairhēmapinaddhapuṅkhaiḥ |
sampūrṇavaktrō na śasāka vaktuṃ
cukūja kṛcchrēṇa mumūrcca cāpi || 6.67.164 ||

athādadē sūryamarīcikalpaṃ
sa brahmadaṇḍāntakakālakalpam |
ariṣṭamaindraṃ niśitaṃ supuṅkhaṃ
rāmaḥ śaraṃ mārutatulyavēgam || 6.67.165 ||

taṃ vajrajāmbūnadacārupuṅkhaṃ
pradīptasūryajvalanaprakāśam |
mahēndravajrāśanitulyavēgaṃ
rāmaḥ pracikṣēpa niśācarāya || 6.67.166 ||

sa sāyakō rāghavabāhucōditō
diśaḥsvabhāsā daśa samprakāśayan |
vidhūmavaiśvānarabhīmadarśanō
jagāma śakrāśanibhīmavikramaḥ || 6.67.167 ||

sa tanmahāparvatakūṭasannibhaṃ
suvṛttadaṃṣṭraṃ calacārukuṇḍalam |

cakarta rakṣō'dhipatēḥ śirastadā
yathaiva vṛtrasya purā purandaraḥ || 6.67.168 ||

kumbhakarṇasirō bhāti
kuṇḍalālaṅkṛtaṃ mahat |
ādityē'bhyuditē rātrau
madhyastha iva candramāḥ || 6.67.169 ||

tad rāmabāṇābhihataṃ papāta
rakṣaḥśiraḥ parvatasannikāśam |
babhañja caryāgṛhagōpurāṇi
prākāramuccaṃ tamapātayacca || 6.67.170 ||

taccātikāyaṃ himavat prakāśaṃ
rakṣastadā tōyanidhau papāta |
grāhān parān mīnavarān bhujāṅgān
mamarda bhūmiṃ ca tathā vivēśa || 6.67.171 ||

tasmin hatē brāhmaṇadēvaśatrau
mahābalē saṃyati kumbhakarṇē |
cacāla bhūrbhūmidharāśca sarvē
harṣācca dēvāstumulaṃ praṇēduḥ || 6.67.172 ||

tatastu dēvarṣimaharṣipannagāḥ
surāśca bhūtāni suparṇaguhyakāḥ |
sayakṣagandharvagaṇā nabhōgatāḥ
praharṣitā rāmaparākramēṇa || 6.67.173 ||

tatastu tē tasya vadhēna bhūriṇā
manasvinō nairṛtarājabāndhavāḥ |

vinēduruccairvyathitā raghūttamaṃ

hariṃ samīkṣyaiva yathā mataṅgajāḥ || 6.67.174 ||

sa dēvalōkasya tamō nihatya

sūryō yathā rāhumukhād vimuktaḥ |

tathā vyabhāsīddharisainyamadhyē

nihatya rāmō yudhi kumbhakarṇam || 6.67.175 ||

praharṣamīyurbahavaśca vānarāḥ

prabuddhapadmapratimairivānanaiḥ |

apūjayan rāghavamiṣṭabhāginaṃ

hatē ripau bhīmabalē nṛpātmajam || 6.67.176 ||

sa kumbhakarṇam surasainyamardanaṃ

mahatsu yuddhēṣu kadācanājitam |

nananda hatvā bharatāgrajō raṇē

mahāsuraṃ vṛtramivāmarādhipaḥ || 6.67.177 ||

|| ityārṣē śrīmadrāmāyaṇē vālmīkiyē ādikāvyē
yuddhakāṇḍē saptaśaṣṭitamaḥ sargaḥ ||